

## Diskussjoni Pubblika 'Soċjeta Ugwali, Soċjetà Sfiha'

### Nota Informattiva

*"Fl-azzjonijiet kollha tagħha, l-Unjoni għandha tfittex li telimina l-inugwaljanzi, u li tinkoraġġixxi l-ugwaljanza bejn l-irġiel u n-nisa."*

L-Artiklu 8 tat-Trattat dwar il-Funzjonament tal-Unjoni Ewropea

F'Marzu 2020, il-Kummissjoni Ewropea ħarġet Strategija ta' Ugwaljanza tal-Ġeneru 2020-2025, li tkompli tibni fuq l-Istrategija ta' qabilha li ħarġet fl-2010, fl-istess sena meta l-Unjoni Ewropea adottat il-Karta tad-Drittijiet Fundamentali tal-UE, li tinkludi l-ugwaljanza bejn il-ġeneru bħala wieħed mid-drittijiet fundamentali.

L-UE adottat sitt Direttivi li jkopru l-ugwaljanza bejn in-nisa u l-irġiel fuq il-post tax-xogħol, dawk li jaħdmu għal rashom, fl-aċċess għall-prodotti u għas-servizzi, fis-sigurtà soċjali, fit-tqala u fil-maternità u dwar il-lif relatat mal-familja u l-arranġamenti ta' xogħol flessibbli għall-ġenituri u l-persuni li jindukraw. Flimkien dawn progressivament stabbilixxew standard legali madwar l-Ewropa li jiżgura protezzjoni wiesgħa mid-diskriminazzjoni.

Għaldaqstant, it-tema magħżula għal din id-diskussjoni tirrifletti l-ħsieb tal-Istrategija, *"Fin-negozju, fil-politika u fis-soċjetà b'mod ġenerali, nistgħu biss nilħqu l-potenzjal kollu tagħna jekk nużaw it-talent u d-diversità kollha li għandna."* Ma nistgħux nitkellmu dwar soċjetà sfiha jekk l-isforzi u l-ġlieda għall-ugwaljanza jibqgħu jkunu meħtieġa.

Kif tgħid l-Istrategija, *"il-kisba tal-ugwaljanza bejn is-sessi fl-UE hija responsabbiltà kongunta. Dan jeħtieġ l-għaqqda u l-azzjoni mill-istituzzjonijiet tal-UE, l-Istati Membri u l-aġenziji tal-UE kollha, fi sħubija mas-soċjetà ċivili u l-organizzazzjonijiet tan-nisa, l-imsieħba soċjali u s-settur privat."*

### Temi għad-Diskussjoni

It-tliet temi tad-diskussjoni huma t-temi prinċipali indirizzati fl-Istrategija.

#### 1. Soċjetà sfiha tkun hielsa mill-isterjotipi u mill-vjolenza

In-nisa u l-irġiel, il-bniet u s-subien, fid-diversità kollha tagħhom, jenħtieġ li jhossuhom sikuri kull fejn ikunu, l-iktar fi djarhom, il-postijiet tax-xogħol, pubbliċi u onlajn; fir-relazzjonijiet li jagħzlu; u jkunu liberi li jesprimu lilhom infushom; u li jagħzlu l-karrieri li jixtiequ, mingħajr restrizzjonijiet marbuta mal-isterjotipi tal-ġeneru.

Id-diskussjoni tittratta s-sitwazzjoni fejn tidhol il-vjolenza domestika f'pajjiżna u x'qed isir biex din tinqata'. Din tibqa' waħda mill-akbar sfidi tas-soċjetà u għandha għeruwq profondi fl-inugwaljanza bejn is-sessi, li ssib l-għeruwq tagħha f'kultura ta' sterjotipi u modi żbaljati ta' kif titqies il-mara fis-soċjetà, l-aktar dawk li huma f'qagħda vulnerabbli aktar minn oħrajn, fosthom nisa b'diżabbiltà.

## **2. Soċjetà sħiħa jkollha ekonomija bbażata fuq l-ugwaljanza**

In-nisa u l-irġiel fid-diversità kollha tagħhom jenħtieġ li jkollhom opportunitajiet indaqs biex jiffjorixxu u jkunu ekonomikament indipendenti, jithallsu b'mod ugwali għal xogħolhom ta' valur ugwali, ikollhom aċċess ugwali għall-finanzjament u jirċievu pensjonijiet ġusti. In-nisa u l-irġiel jenħtieġ li jaqsmu b'mod ugwali r-responsabbiltajiet ta' kura u dawk finanzjarji.

Id-diskussjoni tindirizza l-impatt taż-żieda fil-partecipazzjoni tan-nisa fis-suq tax-xogħol fuq l-ekonomija, b'mod partikolari fil-kuntest ta' forza tax-xogħol li qed tickien u nuqqas ta' ħiliet, iżda wkoll biex in-nisa jkunu aktar ekonomikament u soċjalment indipendenti. Dan ifisser li fid-deċiżjonijiet li jieħdu, in-nisa m'għandhomx ikunu mxekkla minn restrizzjonijiet imposti minn soċjetà inugwali. Wieħed minn dawn il-fatturi huwa l-bilanċ bejn ix-xogħol u r-responsabbiltajiet fil-ħajja privata.

## **3. Soċjetà sħiħa jkollha demokrazija parteċipattiva fil-livelli kollha ta' tmexxija**

Il-kumpaniji, il-komunitajiet u l-pajjiżi jenħtieġ li jitmexxew kemm min-nisa kif ukoll mill-irġiel, fid-diversità kollha tagħhom. Il-karriera m'għandhiex tiddependi fuq jekk tkunx mara jew raġel.

Ir-rappreżentanza ta' diversi setturi u kategoriji tas-soċjetà tagħmilha aktar għanja u ssaħħaħ id-demokrazija biex tiffunzjona aħjar fit-tfassil ta' politika aktar effettiva.

Id-diskussjoni tiffoka fuq l-isforzi li qegħdin isiru biex aktar nisa jkunu f'pożizzjonijiet ta' tmexxija, fl-amministrazzjoni pubblika, fil-bordijiet ta' kumpaniji u fil-politika. Iktar ma jkollna rappreżentanza tan-nisa fit-teħid tad-deċiżjonijiet, iktar tiżdied ir-rappreżentanza tan-nisa f'livelli oħra.